



ಭರವಸೆ ಮೂಡಿಸಿರುವ ಮಳೆ.....

ಆತ್ಮೀಯ ಕೃಷಿಕ ಬಂಧುಗಳೇ,

ಇತ್ತೀಚೆಗೆ ರಾಜ್ಯದಾದ್ಯಂತ ಆಗಿರುವ ಮಳೆಯಿಂದ ಹಿಂಗಾರು ಹಂಗಾಮಿನ ಬಗ್ಗೆ ಭರವಸೆ ಮೂಡಿದೆ. ಇದು ನಮ್ಮೆಲ್ಲರ ಸುದೈವವೆಂದೇ ಹೇಳಬೇಕು. ಮಳೆ ನೀರು ಸಂಗ್ರಹಣೆಯತ್ತ ನಾವು ಲಕ್ಷ್ಯ ಹರಿಸಬೇಕಾಗಿದೆ.

ಕಳೆದ ತಿಂಗಳು ಸೆಪ್ಟೆಂಬರ್ 22 ರಿಂದ 25 ರ ವರೆಗೆ “ಸಿರಿಧಾನ್ಯ ಬಳಸಿ-ಆರೋಗ್ಯ ಉಳಿಸಿ” ಎಂಬ ಘೋಷವಾಖ್ಯದೊಂದಿಗೆ ಅಭೂತಪೂರ್ವವಾಗಿ ಜರುಗಿದ “ಕೃಷಿ ಮೇಳ-2018” ರ ಯಶಸ್ಸಿಗೆ ಅನ್ನದಾತರೇ ಕಾರಣ. ಹಲವಾರು ವರ್ಷಗಳಿಂದ ನಡೆದುಕೊಂಡು ಬಂದಿರುವ ಕೃಷಿ ಮೇಳವು ವರ್ಷದಿಂದ ವರ್ಷಕ್ಕೆ ರಾಜ್ಯ ಮಾತ್ರವಲ್ಲದೆ ರಾಷ್ಟ್ರ ಹಾಗೂ ಅಂತರರಾಷ್ಟ್ರಗಳ ಗಮನ ಸೆಳೆಯುತ್ತಿರುವುದು ಸಂತಸದ ವಿಷಯ. ಕೃಷಿ ಮೇಳವನ್ನು ವೀಕ್ಷಿಸುವವರ ಸಂಖ್ಯೆಯು ವರ್ಷದಿಂದ ವರ್ಷಕ್ಕೆ ಹೆಚ್ಚಾಗುತ್ತಿದೆ. ಕೃಷಿಕರು ಹಾಗೂ ಇನ್ನಿತರರಿಗೂ ಈ ಮೇಳ ಎಷ್ಟು ಉಪಯುಕ್ತವೆಂಬುದು ಇದರಿಂದ ಸಾಬೀತಾಗುತ್ತದೆ. ಕೃಷಿಕರ ಜ್ಞಾನಾಭಿವೃದ್ಧಿ ಹಾಗೂ ಅನುಕೂಲತೆಗಳ ಲಭ್ಯತೆಯನ್ನು ಮುಖ್ಯ ಗುರಿಯನ್ನಾಗಿಸಿಕೊಂಡು ದಿನದಿಂದ ದಿನಕ್ಕೆ ಮುನ್ನಡೆಯುತ್ತಿರುವ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಕೃಷಿಮೇಳವು ತನಗೆ ತಾನೆ ಸಾಟಿ ಎಂಬುದರಲ್ಲಿ ಎರಡು ಮಾತಿಲ್ಲ.

1986ರ ಅಕ್ಟೋಬರ್ 1 ರಂದು ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಸಂಸ್ಥಾಪನೆಗೊಂಡಿತು. ಅಂದಿನ ವಿದ್ಯಾರ್ಥಿಗಳ, ಸಮಾಜ ಚಿಂತಕರ, ಕೃಷಿ ಹಾಗೂ ಕೃಷಿಕರ ಹಿತೈಷಿಗಳ ಹಾಗೂ ರಾಜಕಾರಣಿಗಳ ಒತ್ತಾಸೆ ಮತ್ತು ಪ್ರಯತ್ನಗಳಿಂದ ಉತ್ತರ ಕರ್ನಾಟಕದಲ್ಲಿ ರಾಜ್ಯದ ಎರಡನೇ ಕೃಷಿ ವಿಶ್ವವಿದ್ಯಾಲಯ ಉದಯಗೊಂಡು ಕೃಷಿಕರ ಅಗತ್ಯತೆಗಳಿಗೆ ತಕ್ಕಂತೆ ವಿವಿಧ ಕೃಷಿ ಕ್ಷೇತ್ರಗಳಲ್ಲಿ ನೂತನ ಬೇಸಾಯ ಕ್ರಮಗಳ ಮಾಹಿತಿ ನೀಡುತ್ತಾ ಬಂದಿದೆ, ಅಧಿಕ ಇಳುವರಿ ಸಾಮರ್ಥ್ಯದ ಹಲವಾರು ತಳಿಗಳನ್ನು ಬಿಡುಗಡೆ ಮಾಡಿದೆ. ಆಧುನಿಕ ತಾಂತ್ರಿಕತೆಗಳನ್ನು ರೈತರ ಮನೆ ಬಾಗಿಲಿಗೆ ವರ್ಗಾವಣೆ ಮಾಡುತ್ತಾ, ರೈತ ಚೇತನ ಉಚಿತ ಸಹಾಯವಾಣಿ ಮೂಲಕ ಅವರ ಸಮಸ್ಯೆಗಳಿಗೆ ಸ್ಪಂದಿಸುತ್ತ ಜನ ಸಮುದಾಯಕ್ಕೆ ಆಪ್ತವಾಗಿದೆ. ಶಿಕ್ಷಣ ಕ್ಷೇತ್ರದಲ್ಲಿ ಅನೇಕ ನೂತನ ಸಾಧನೆಗಳ ಮೂಲಕ ಈಗಾಗಲೇ ಅನ್ಯರಾಷ್ಟ್ರಗಳ ವಿಶೇಷ ಗಮನಸೆಳೆದಿದೆ. ವಿದೇಶಗಳ ವಿವಿಧ ಸಂಸ್ಥೆಗಳು ಧಾರವಾಡ ಕೃಷಿ ವಿಶ್ವವಿದ್ಯಾಲಯದೊಂದಿಗೆ ಕೃಷಿ ಶಿಕ್ಷಣ ಹಾಗೂ ಸಂಶೋಧನೆಗಾಗಿ ಒಡಂಬಡಿಕೆಗೆ ಮುಂದಾಗುತ್ತಿವೆ.

ಧಾರವಾಡ ಕೃಷಿ ವಿಶ್ವವಿದ್ಯಾಲಯ ಹಾಗೂ ಅದರ ಕೃಷಿ ಮೇಳವು ಒಂದಕ್ಕೊಂದು ಪೂರಕವಾಗಿ ಬೆಳೆಯುತ್ತ ರಾಜ್ಯದ ಜನತೆಯಲ್ಲಿ ಹೊಸ ಭರವಸೆ ಮೂಡಿಸಿವೆ. ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಪದವೀಧರ ಎಂದು ಹೇಳಿಕೊಳ್ಳಲು ದೇಶದ ವಿಜ್ಞಾನಿಗಳು ಹಾಗೂ ಅಧಿಕಾರಿಗಳು ಹೆಮ್ಮೆಪಡುತ್ತಿದ್ದಾರೆ.

ಅಕ್ಟೋಬರ್ 2, ಮಹಾತ್ಮಾ ಗಾಂಧೀಜಿ ಹಾಗೂ ಲಾಲ ಬಹದ್ದೂರ ಶಾಸ್ತ್ರಿಜಿ ಇವರುಗಳ ಜನ್ಮದಿನ. ಈ ಮಹಾತ್ಮರ ನಡೆ-ನುಡಿಗಳನ್ನು ಅನುಸರಿಸಿ ಅವರ ಆದರ್ಶಗಳನ್ನು ನಮ್ಮ ನಮ್ಮ ಕಾರ್ಯ ಕ್ಷೇತ್ರಗಳಲ್ಲಿ ಅಳವಡಿಸಿಕೊಂಡಲ್ಲಿ ಮಾತ್ರ ಈ ಮಹನೀಯರ ಜನ್ಮ ದಿನಾಚರಣೆ ಸಾರ್ಥಕವೆನಿಸುವುದು.

ಈ ಸಂಚಿಕೆಯಲ್ಲಿ ಗೋವಿನಜೋಳಕ್ಕೆ ಲಗ್ಗೆ ಇಟ್ಟ ಪರಕೀಯ ಕೀಟದ ಬಗ್ಗೆ ಮಾಹಿತಿ ಹಾಗೂ ಇನ್ನಿತರೆ ಉಪಯುಕ್ತ ಲೇಖನಗಳನ್ನು ಪ್ರಕಟಿಸಲಾಗಿದೆ. ಓದುಗರ ಸಲಹೆ ಸೂಚನೆಗಳಿಗೆ ಮುಕ್ತ ಸ್ವಾಗತವಿದೆ.

ವಂದನೆಗಳೊಂದಿಗೆ,

(ಆರ್. ಎ. ಬಾಳಿಕಾಯಿ)